

## DEDIKAZZJONI TAL-KNISJA

### L-EWWEL QARI (8: 22-23.27-30)

#### *Qari mill-Ewwel Ktieb tas-Slaten*

F'dak iż-żmien: Salamun, wieqaf quddiem l-altar tal-Mulej, bil-gemgħa kollha ta' Israel quddiemu, fetiħ dirgħajh lejn is-sema u qal: "Mulej, Alla ta' Israel, mhemmx Alla ieħor bħalek, la 'l fuq fis-sema u anqas hawn isfel fl-art, int li żżomm sħaħ il-patt u l-imħabba mal-qaddejja tiegħek li jimxu quddiemek b'qalbhom kollha.

Imma, tassew li Alla sa jgħammar fuq l-art? Ara, la s-sema u anqas l-ogħla smewwiet ma jesgħuk, u wisq anqas din id-dar li bnejt jien! Agħti widen għat-talba tal-qaddej tiegħek u għat-thannin tiegħu, Mulej, Alla tiegħi: ismagħha l-għajta u t-talba li l-qaddej tiegħek qiegħed jagħmel quddiemek illum. Lejl u nhar ħa jkunu għajnejk miftuħa fuq din id-dar, fuq il-post li għalih int għidt, "Ismi jkun hemm," biex tisma' t-talba li l-qaddej tiegħek qiegħed jagħmillek f'dan il-post. Isma', mela, it-talb umli tal-qaddej tiegħek u tal-poplu tiegħek Israel meta jitolbuk f'dan il-post; ismagħha int, minn fejn tgħammar, mis-sema, agħti widen u aħfer."

Il-Kelma tal-Mulej.

**Irroddu ħajr lil Alla.**

### SALM RESPONSORJALI (*Salm 83*)

**Rit: Kemm hi għażiża d-dar tiegħek, Mulej tal-eżerċti!**

Tixxennaq u tinfena ruħi

għat-tempju tal-Mulej:

ngħanni ferħan b'ruħi u gismi

lil Alla l-Haj. **Rit...**

Sal-għasfur isib fejn jgħammar,

u l-ħuttafa ssib il-bejta hdejn l-altari tiegħek:

hemm hi tqiegħed iż-żgħar tagħha,

Mulej tal-eżerċti, Sultan u Alla tiegħi! **Rit...**

Henjin dawk li jgħammru f'darek;

huma jfaħħruk għal dejjem.

Hares, o Alla, tarka tagħna,

ħares lejn is-Sultan, il-Midluk tiegħek. **Rit...**

Għax jum wieħed fit-tempju tiegħek

aħjar minn elf jum f'post ieħor;

aħjar noqgħod fuq il-għatba ta' dar Alla tiegħi!

milli nġhammar fit-tined tal-ħżiena. **Rit...**

### **IT-TIENI QARI (3: 9b-13.16-17)**

#### ***Qari mill-Ewwel Ittra ta' San Pawl Appostlu lill-Korintin***

Huti: Intom il-bini ta' Alla. Skont il-grazzja li tani Alla, jien, bħal bennej għaqli, qegħdid il-pedament. Haddieħor bena fuqu. Izda wieħed għandu jara kif jibni fuqu. Pedament ieħor ħadd ma jista' jqiegħed ħlief dak li digà tqiegħed, Ġesù Kristu. Jibni x'jibni xi ħadd fuq dan il-pedament, deheb, fidda, haġar prezzjuż, injam, ħuxlief, tiben, ix-xogħol ta' kulhadd għad jidher; il-Jum għad jurih, għax bin-nar jinkixef, u n-nar iġarrab x'jiswa x-xogħol ta' kull wieħed.

Ma tafux li intom tempju ta' Alla, u li l-Ispirtu ta' Alla jgħammar fikom? Jekk xi ħadd jeqred it-tempju ta' Alla, Alla jeqred lilu. Għax qaddis hu t-tempju ta' Alla, li hu intom.

Il-Kelma tal-Mulej.

**Irroddu ħajr lil Alla.**

### **AKKLAMAZZJONI QABEL L-EVANĠELJU (Mt 16: 18)**

**Hallelujah. Hallelujah.**

Inti Pietru, u fuq din il-blata jiena nibni l-Knisja tiegħi, u s-setgħat tal-infern ma jegħlbuhiex. **Hallelujah!**

### **L-EVANĠELJU (16: 13-19)**

#### ***Qari mill-Evanġelju skont San Matthew***

F'dak iż-żmien: Meta wasal fl-inħawi ta' Ċesarija ta' Filippu, Ġesù staqsa lid-dixxipli tiegħu u qalilhom: "In-nies min jgħidu li hu Bin il-bniedem?" U huma wegħbu: "Xi wħud, Ġwanni l-Battista; oħrajn, Elija; u oħrajn, Ġeremija jew wieħed mill-profeti." "Imma intom, min tgħidu li jien?" staqsiehom. U qabeż Xmun Pietru u qallu: "Inti l-Messija, Bin Alla l-ħaj."

U Ġesù wiegħbu u qallu: "Hieni inti, Xmun, bin Ġona, għax mhux bniedem tad-demmi u l-laħam uriek dan, imma Missieri li hu fis-smewwiet. U jiena ngħidlek: Inti Pietru, u fuq din il-blata jiena nibni l-Knisja tiegħi, u s-setgħat tal-infern ma jegħlbuhiex. Jiena nagħtik l-imfietaħ tas-Saltna tas-Smewwiet, u kulma torbot fuq l-art ikun marbut fis-smewwiet, u kull ma tħoll fuq l-art ikun maħlul fis-smewwiet."

Il-Kelma tal-Mulej.

**Tifhir lilek Kristu.**